

**Björt Samuelson
Jóhannis Joensen
Johan Dahl
vegna Formansskapin**

Løgtingið

Uppskot til
Løgtingslóg
um
samsýning og eftirløn til løgtingsfólk

Samsýning og kostnaðarendurgjald

§ 1. Løgtingsfólk verða samsýnt samsvarandi 34. lønarflokki í tænaðumannalógini.

Stk. 2. Afturat samsýningini eftir stk. 1 verður veitt tingfólkum árligt kostnaðarendurgjald, grundað á reglurnar um endurgjald til tænaðu- og starvsmenn, soleiðis:

- 1) Flutningskostnaður við egnum bili við Strandfaraskipum Landsins 100 ferðir aftur og fram árliga.
- 2) Koyripeningur og tunnilsgjald millum heimstað og Tórshavn 100 ferðir aftur og fram árliga, roknað eftir stytstu farleið og við bíligasta tunnilsgjaldi.
- 3) Tímapeningur fyri 10 tímar dagliga í 100 dagar, tó fyri tingfólk búsitandi í Suðuroy fullur dagpeningur í 100 dagar.
- 4) Tingfólk búsitandi í Tórshavn, Hoyvík, á Argjum og Hvítanesi fáa ikki kostnaðarendurgjald.

Stk. 3. Tingfólk, sum í landsfólkayvirlitinum er skrásett at hava bústað uttanfyri Suðurstreymoy, men kann haldast at hava fast tilhald í Tórshavnar

kommunu, fær sum endurgjald fyri eykaútreiðslur í hesum sambandi samsýning sbrt. stk. 2, nr. 1, 2 og 3 50 ferðir árliga, roknað eftir stytstu farleið millum Tórshavn og skrásetta bústaðin. Løgtingsins formansskapur tekur avgerð í ivamálum.

Stk. 4. Sum endurgjald fyri útreiðslur, ið standast av arbeiðinum sum løgtingsfólk, verður veitt hvørjum tingfólki eitt kostnaðarískoyti uppá 2.000 kr. um mánaðin. Gjældini sambært stk. 2-4 eru skattafrí.

Stk. 5. Næstformonnum tingsins og nevndarformonnum sambært §§ 24 og 25 í tingskipanini verður veitt samsýning, sum er 30.000 kr. árliga. Um tingfólk røkir fleiri störv eftir 1. pkt., fær tað bert eina samsýning.

Stk. 6. Í sambandi við ferðing uttanlands í løgtingsørindum verður veitt ferðaendurgjald og dag- og tímapeningur eftir somu reglum, sum eru galdandi fyri tænaðumenn landsins.

Stk. 7. Fyri hvønn tingdag, tingfólk ikki møtir á løgtingsfundi, verður gjørdur frádráttur í kostnaðarendurgjaldinum, sum er 1/100 av endurgjaldinum.

Løgtingsumsitingin ger frádráttin upp á hvørjum ári í juni mánaði.

§ 2. Samsýningarnar og kostnaðarendurgjaldið eftir § 1 verða goldnar við 1/12 mánaðarlaga afturút frá tí, at Løgtingið hefur góðkent valbrævið hjá viðkomandi løgtingsfólki, og til endan á tí mánaði, løgtingsfólk leggur tingsessin frá sær.

Stk. 2. Verður løgtingsfólk ikki afturvalt ella má leggja tingsessin frá sær vegna sjúku, fær tað samsýning sambært § 1, stk. 1 í ein mánað fyri hvørt árið, tað hefur havt sess á tingi, tó í minsta lagi 3 mánaðir og í mesta lagi 6 mánaðir. Hevur løgtingsfólkið aðra lønarinntøku í fráfaringsartíðarskeiðinum, verður hendan mótroknað í fráfaringsamsýningini. Doyr løgtingsfólk, fáa hjúnafelagi ella børn undir 18 ár samsýning eftir § 1, stk. 1 í 6 mánaðir.

Stk. 3. Løgtingsfólk, sum fær farloyvi úr tinginum vegna sjúku, ella tí tað hefur fingið farloyvi at fara uttanlands í løgtingsørindum, varðveitir rættin til samsýning.

Stk. 4. Løgtingsfólk hava rætt til farloyvi uttan frádrátt í samsýning eftir § 1, stk. 1 í sambandi við barnsurð og ættleiðing eftir reglunum, sum eru galdandi fyri tænaðumenn.

Stk. 5. Løgtingsfólk, sum fáa farloyvi í sambandi við, at tey gerast landsstýrisfólk ella av øðrum orsøkum enn teimum, sum eru nevndar í stk. 3-4, missa rættin til samsýning frá tí degi, tey fáa farloyvi úr tinginum, til tann dagin, tey taka við aftur løgtingssessinum.

Serreglur viðvíkjandi varafólkum

§ 3. Varafólk fyri løgtingsfólk fær samsýning frá tí degi, tað hefur fingið tingsins góðkenning, ella um tað tekur við seinni, so frá hesum degi, til tað fer frá. Fyri tíðarskeið, sum eru minni enn 30 dagar, verður samsýningin roknað sum 1/30 av samsýningini fyri hvønn dagin, tað hefur sæti á tingi. Varafólk, sum hefur tikið sæti á tingi av aðrari orsøk enn fyri

løgtingsfólk, sum er vorðið landsstýrisfólk, og sum fær farloyvi úr tinginum, hefur ikki rætt til samsýning í farloyvistíðarskeiðnum.

Stk. 2. Varafólk, sum hefur havt sæti á tingi í meira enn 6 mánaðir samanlagt í einum valskeiði, og sum framvegis situr á tingi 2 mánaðir áðrenn løgtingsval, men sum ikki verður valt, fær samsýning eftir § 1, stk. 1 svarandi til 1 dag fyri hvørjar 8 dagar, viðkomandi hefur havt sæti á tingi, tó í minsta lagi í 1 mánað og í mesta lagi í 6 mánaðir.

Stk. 3. Varafólk, sum hefur havt sæti á tingi í eitt ár ella meira í einum valskeiði, fáa, um tey missa sessin í valskeiðnum, fráfaringsamsýning í 1 dag fyri hvørjar 8 dagar, viðkomandi hefur havt sæti á tingi, tó í mesta lagi í 6 mánaðir.

Stk. 4. Hevur varafólk aðra lønarinntøku í fráfaringsartíðarskeiðinum, verður hendan mótroknað í fráfaringsamsýningini.

Farloyvi og hjástørv

§ 4. Løgtingsfólk, sum er í starvi hjá landinum, eini kommunu, kommunalum felagsskapi, landsfyrirøku ella hjá einum konsessioneraðum felag, hefur rætt til farloyvi úr starvi sínum. Løgtingsfólk, sum hefur starv hjá einum stovni eftir 1. pkt. ella hjá ríkinum, kann í mesta lagi starvast 50% av tíðini í hesum starvi, meðan tað er løgtingsfólk ella varafólk fyri løgtingsfólk.

Eftirløn

§ 5. Løgtingið rindar tingfólkum upp í 15% av samsýningini, sbt. § 1, stk. 1 afturat í eftirløn í eina eftirlønarskipan, góðkend av landsstýrinum. Eftirlønarprosentið verður ásett sambært skjali 1 í mun til, hvussu leingi tingfólkið ávikavist hefur sitið á tingi og hefur verið landsstýrisfólk eftir gomlu eftirlønarskipanunum. § 2, stk. 1 í eftirlønarlógini er ikki galdandi fyri løgtingsfólk, við atliti at løgtingssamsýning.

Løgtingsformaðurin

§ 6. Løgtingsformaðurin fær eina samsýning, sum er 130% av 40. lønarflokki í tænaðumannalógini.

Stk. 2. Hevur løgtingsformaðurin fastan bústað uttanfyri høvuðsstaðarøkið, kann hann flyta til høvuðsstaðin í ein bústað, sum Løgtingið rindar.

Stk. 3. Løgtingsformaðurin fær afturat samsýningini í stk. 1 árligt kostnaðarendurgjald, grundað á reglurnar um endurgjald til tænaðum- og starvsmenn, soleiðis:

- 1) Flutningskostnaður við egnum bili við Strandfaraskipum Landsins 200 ferðir aftur og fram árliga.
- 2) Koyripeningur og tunnilsgjald millum heimstað og Tórshavn 200 ferðir aftur og fram árliga, roknað eftir stytstu farleið og við bíligasta tunnilsgjaldi.
- 3) Løgtingsformenn úr Tórshavn, Hoyvík, á Argjum og Hvítanesi fáa ikki kostnaðarendurgjald.

Stk. 4. Løgtingið útvegar og rindar fyri allar neyðugar samskiptisútreiðslur.

Stk. 5. Formansskapurin í Løgtinginum ásetir nærri reglur um ferðing í embætissørindum og um samskiptisútreiðslur sbt. stk. 3 og 4.

Stk. 6. Løgtingið rindar upp í 15% av lønarsamsýningini, sambært stk. 1, afturat í eftirløn í eina eftirlønarskipan, góðkend av landsstýrinum. Eftirlønarprosentið verður ásett sambært skjali 1 í mun til, hvussu leingi løgtingsformaðurin ávikavist hevur sitið á tingi og hevur verið landsstýrisfólk eftir gomlu eftirlønarskipanunum. § 2, stk. 1 í eftirlønarlógini er ikki galdandi fyri løgtinsformannin við atlit at løgtingsformanssamsýning.

§ 7. Tá løgtingsformaður fer frá, fær hann løgtingsformanssamsýning í 6 mánaðir,

um hann hevur verið tingformaður longri enn eitt ár. Hevur hann verið tingformaður í styttri skeið, fær hann samsýning í 3 mánaðir.

§ 8. Hevur løgtingsformaðurin, tá hann tekur við, størv í almennari tænaðum ella privatum virkjum, samtøkum ella stovnum, skal hann vanliga siga tey frá sær. Tó kann hann í hendinga førum við samtykki frá floksforfólkunum á tingi halda tilílkum størvum, um formaðurin ikki heldur, at tey kunnu hava við sær trupulleikar í røkjanini av embætisskyldu hansara. Floksforfólkini á tingi skulu í seinasta lagi 14 dagar eftir, at tey hava fingið umsókn formansins, svara honum, og boðar formaðurin síðani tinginum frá, hvørji størv hann hevur fingið loyvi at hava.

Stk. 2. Løgtingsformaðurin má ikki taka móti nøkrum av teim í stk. 1 nevndu størvum, meðan hann situr sum løgtingsformaður.

Gildiskoma

§ 9. Henda løgtingslóg kemur í gildi, tá ið nýtt løgting verður sett sambært § 9, stk. 2 í stýrisskipanarlógini eftir fyrst komandi løgtingsval. Samstundis fer úr gildi løgtingslóg nr. 12 frá 18. februar 1999 um samsýning og eftirløn løgtingsmanna. Stk. 2. Løgtingslóg nr. 12 frá 18. februar 1999 um samsýning og eftirløn løgtingsmanna hevur tó framvegis gildi fyri løgtingsmenn, og hjúnaðelaga ella børn, sum sita, ella hava sitið á tingi úrgildissetanardagin. Eftirlønarløgdurin hækkar tó ikki eftir nevnda dag.

Skjal 1

Eftirlønargjaldsprosent

Ár í Lögtinginum við tænaðumannalíknandi eftirløn niðureftir og ár í Landsstýrinum við tænaðumannalíknandi eftirløn tvörturum:

---	0	1	2	3	4	5	6	7	8
0	15	13	11	9	7	5	3	2	0
1	14	12	10	8	5	4	2	1	
2	13	11	9	7	4	3	1		
3	12	10	8	5	3	2			
4	11	9	7	4	2				
5	10	8	5	3	1				
6	9	7	4	2					
7	8	5	3	1					
8	7	4	2						
9	6	3	1						
10	5	3							
11	4	2							
12	3	1							
13	3								
14	2								
15	1								
16	0								

Almennar viðmerkingar

Lögtingsforkvinnan hefur tikið stig til at seta eina uttanhýsis lønarnevnd at endurskoða lögtingslóg um samsýning og eftirløn lögtingsmanna. Hetta er sami arbeiðsbólkur, sum handaði lögtingsformanninum eitt tilmæli í 2018, og er mannaður við Jógvan Amonsson, statsaut. revisori, Gunn Ellefsen, advokati og Mariu á Dul, HR-leiðara.

Endamálið við arbeiðinum hjá arbeiðsbólkinum var at tryggja formansskapinum í Løgtinginum eitt dygt og væl grundað tilmæli um samsýningar og eftirløn til lögtingsfólk, har atlit verða tikin til:

- lønarlagið í landinum yvirhøvur
- ta tign og ábyrgd, sum liggur í tingsessinum
- hvussu tingfólk í grannalondunum verða lønt, og hvørjar sømdir tey annars hava
- onnur viðkomandi viðurskipti.

Tað er ein avbjóðing í verandi skipan, at munandi broytingar eru gjørdar í landsstýrisfólkalønnum og -eftirlønnum, uttan at nakað er gjørt við viðurskiptini hjá lögtingsfólkum. Í lýtuni er talan um tvær sera ymiskar skipanir, serliga tá um eftirløn ræður. Tað er ein sannroynd, at fólk javnan flyta seg úr Løgtinginum í landsstýrið og øvugt.

Hin 16. februar 2024 handaði lønarnevndin lögtingsforkvinnuni álit um, hvussu tey meta, at ein skipan um samsýningar og eftirløn til lögtingsfólk eigur at síggja út. Lønarnevndin mælti til at seta broytingarnar í verk samlað. Hetta lógaruppskotið byggir á tilmælið, tó er tilmælið um lønarhækking ikki tikið við.

Álitið frá lønarnevndini er viðlagt hesum uppskoti sum fylgiskjal nr. 1.

Uppskotið hevur somu lógarásetingar, sum í galdandi lóg, men fleiri greinar eru tillagaðar samsvarandi teimum tilmælum frá lønarnevndini, sum eru tikin við í hetta uppskotið.

Broytingarnar, sum lógaruppskotið mælir til eru:

- Farið verður frá einari tænaðsmannalíknandi eftirlønarskipan til eina skipan, har landið rindar upp til 15% av lønarsamsýningini hjá tingfólkum í eina góðkenda pensjónsskipan. Ein skiftisskipan verður nýtt fyri tingfólk, sum hava eftirløn eftir verandi skipan. Eftirlønin verður millum 0% og 15% alt eftir starvstíðini eftir galdandi pensjónsskipan (sí talvu við eftirlønargjaldsprosentu – Skjal 1).
- Fráfaringarsamsýningartíðarskeiðið hjá lögtingsfólki verður broytt frá at vera í minsta lagi 4 mðr. og í mesta lagi 6 mðr., til at vera í minsta lagi 3 mðr. og í mesta lagi 6 mðr.
- Varafólk, sum hava sætið á tingi í meira enn seks mánaðir samanlagt í einum valskeiði, og framvegis sita á tingi tveir mánaðir áðrenn nýval, fáa fráfaringarsamsýning svarandi til 1 dag fyri hvørjar 8 dagar, viðkomandi hevur tikið sætið á tingi, tó í minsta lagi 1 mánað og í mesta lagi 6 mánaðir.
- Varafólk, sum hava havt sætið á tingi samanhangandi í eitt ár ella meiri í einum valskeiði, fáa, um tey missa sætið, fráfaringarsamsýning í 1 dag fyri hvørjar 8 dagar viðkomandi hevur tikið sætið á tingi, tó í minsta lagi 6 mánaðir.
- Farið verður frá einari skipan við ongari mótrokning í fráfaringarsamsýningini, til at mótroknað verður í teimum førum, har tingfólk og varafólk hava aðra lønarinntøku í fráfaringartíðarskeiðinum.
- Lønar- og fráfaringarsamsýningar fara frá at verða goldnar forút til at verða goldnar afturút.
- Lögtingsformaðurin verður í øllum lutum javnsettur við lögmann, og fer frá verandi tænaðsmannaftirløn, har full eftirløn kann vinnast uppá 8 ár, til eftirløn uppá millum 0% og 15% alt eftir starvstíðini eftir galdandi pensjónsskipan (sí talvu við eftirlønargjaldsprosentu – Skjal 1). Fráfaringarsamsýningin fer frá at vera 6 mánaðir, til at vera í minsta lagi 3 mðr. og í mesta lagi 6 mðr.
- Lógin frá 2003 um nevnd at geva lögmannni tilmæli um samsýning og eftirløn landsstýrismanna v.m. verður víðkað til eisini at umfata at geva lögtingsformanninum tilmæli um samsýning og eftirløn til lögtingsfólk. Sí fylgilógaruppskot.
- Eftirlønarløndur hjá lögtingsfólkum verður tann sami, sum er galdandi sambært lóg um almannapensjónir o.a.
- Koyripengar verða latnir eftir somu skipan sum í dag, tó bert fyri stytstu og bíligastu farleið.

Viðvíkjandi teimum broytingum, lønarnevndin mælir til, verður víst til bls. 4-5 í fylgiskjali 1.

Hetta lógaruppskotið hevur ikki verið sent til ummælis, men álitið við tilmæli um samsýning og eftirløn til lögtingsfólk er umrøtt við flokkarnar á tingi.

Undirtøka var ikki frá øllum flokkum fyri at leggja samlaða tilmælið frá lønarnevndini fram. Rímliga breið undirtøka tykist tó vera fyri at fara frá núverandi skipan, har tingfólk fáa tænaðsmannaftirløn við serligum treytum, til eina eftirlønarskipan, har ávísur % partur av lønini verður goldin í góðkenda eftirlønarskipan.

Í tilmælinum frá lönarbólkinum verður mælt til, at mánaðarlönin hjá tingfólki hækkar tveir lönarflokkar, samstundis sum skattafría kostnaðarískoytið verður tikið av. Uppskotssetarnir meta tað vera rættast í verandi stöðu, ikki at mæla til nakra broyting í mánaðarlönini hjá tingfólki.

Ongin broyting er gjörd í samsýningunum til næstformenn og nevndarformenn. Hendan er 2.500 kr. um mánaðin, og er óbroytt síðan 1999. Álitið frá lönarbólkinum sigur einki um hesar samsýningar.

Ein § 25 nevnd, við umboðum frá øllum flokkum, eigur at verða sett at viðgera alt uppskotið, og kemur nevndin sostatt gjølla at viðgera bæði lönar- og eftirlönarspurningin, umframt álitið frá lönarnevndini.

Avleiðingarnar av uppskotinum

Uppskotið kemur at hava fíggarligar avleiðingar fyri landið á tann hátt, at eftirlönarskipanin hjá tingfólki verður broytt soleiðis, at farið verður frá verandi skipan við tænaðumannapensjón til eina skipan, har landið rindar upp til 15% av lönarsamsýningini í eina góðkenda eftirlönarskipan, eins og galdandi er fyri flestu starvsfólk hjá landinum. Mótrokning fer frameftir at verða gjörd í bíðilönini (fráfaringarlönini), sum tingfólk fáa, um tey ikki verða afturvald á ting.

Ilt er at siga neyvt, hvørjar fíggarligu avleiðingarnar av uppskotinum koma at vera samlað fyri landið. Landið kemur at rinda millum 0 og 15 % omaná lönina í eftirlönargjaldi til hvørt tingfólk. Samlaði kostnaðurin av hesum veldst um, hvørji tingfólk koma at sita á tingi eftir eitt komandi val, tí eftirlönargjald á 15 % verður bert goldið til teirra, sum ikki hava vunnið sær eftirlön eftir verandi skipan ella eftir gomlu landsstýrismannaskipanini, sum fór úr gildi í septembur 2015. Um eitt tingfólk hevur vunnið fullan eftirlönarrætt eftir teimum skipanunum, fær tað 0 % í eftirlön eftir hesari skipanini, og annars lutfalsliga lækkandi eftirlön í mun til starvsaldur og eftirlönarrættindi eftir gomlu skipanini. Víst verður til Skjal 1: Eftirlönargjaldsprosent, sum vísir samspælið millum árini í landsstýrinum og Løgtinginum við tænaðumannalíknandi eftirlön og ta eftirlönarprosent, sum viðkomandi so fær eftir hesi nýggju skipanini. Ein leyslig meting av hesum kann vera, at lönarútreiðslurnar til eftirlönir koma at hækka uml. 10% at byrja við, tvs. uml. 2 mió. kr. um árið.

Fyrimunurin fyri landið við at fara yvir til eina nýggja eftirlönarskipan er, at upphæddirnar til eftirlön verða goldnar beinanveg á verandi fíggarlóg fyri einstaka árið, og ikki sum nú, at einki verður goldið beinanveg, men at ein alsamt vaksandi eftirlönarskylda liggur og bíðar, sum kemur til útgjaldingar einaferð í framtíðini. Ilt er at siga neyvt, hvussu nógv landið sparir við at leggja um til nýggju eftirlönarskipanina fyri tingfólk. Hetta veldst m.a. eisini um, hvussu skjótt hetta verður gjørt, men sambært tølum úr landsroknaskapinum, sum eisini eru endurgivin í álitinum frá lönarbólkinum á bls. 6, sæst eftirlönarbyrðan fyri landið við árslok 2012, 2016 og 2019 av ávikavist ting- og landsstýrisfólkum. Fyri landsstýrisfólkini, sum eru lutfalsliga fá í tali í mun til tingfólk, vaks byrðan eksplosivt úr 106 mió í 2012, til 161,5 mió í 2016, tá eftirlönarskipanin fyri landsstýrisfólk bleiv broytt. Vøksturin frá 2012 til 2016 áljóðandi uml. 55 mió kr. minkaði til uml. 15 mió kr frá 2016 til 2019. Fyri tingfólk, har eingin broyting er gjörd í skipanini, heldur vøksturin fram á sama eksplosiva hátt úr 188 mió kr. í 2012, til 276 mió kr. í 2016 og 363 mió kr. í 2019. Tað er tí átrokandi neyðugt at fáa umlagt hesa eftirlönarskipanina, so vøksturin í eftirlönarskyldum landskassans til tingfólk eisini kann tálmast, eins og gjørt er fyri landsstýrisfólk í 2015, tí annars veksur hetta talið stöðugt í mong ár afturat.

Í hesum talinum liggur, hvussu nógv tað vildi kostað landinum at keypt seg leyst frá teimum eftirlønarskyldunum, sum landið hevur móttvegis tingfólkum í dag. Havast skal í huga, at eftirløn yvirhøvur til tingfólk ikki kom í gildi fyrr enn í 1993, at verandi skipan er frá 1998, og tí er kostnaðurin framvegis vaksandi.

Í fylgiskjali 2 er ein útrokning og frágreiðing frá Poul Christoffur Thomassen, aktuari av muninum millum galdandi tænaðumannalíknandi eftirlønarskipan og ta skipan, sum lógaruppskotið mælir til grundað á eitt % gjald av samsýningini. Sambært hesari frágreiðing kann væntast, at eftirlønarbyrðan hjá landinum av tingfólkaeftirlønnum kann koma at vaksa upp til 500 mió kr., um einki verður gjørt fyri at broyta hesa. Hóast eina umlegging nú, verður mett, at tað kemur at taka eini 50 ár, áðrenn hendan eftirlønarbyrðan er burtur.

Uppskotið hevur tær umsitingarligu avleiðingarnar við sær, at tingfólk frameftir fara at fáa sína løn goldnað afturút heldur enn forút, sum tað er nú. Hetta fer at gera umsitingina av lønunum lættari fyri umsitingina eins og betur fyri einstaka tingfólkið. Orsøkin er, at um eitt tingfólk sigur sessin frá sær ella fer í farloyvi í longri tíð, so hevur viðkomandi oftast fingið lønina fyri tann mánaðin og møguliga eisini fyri næsta mánaðin útgoldnað, og skal so afturrinda hesa. Tað sama ger seg galdandi fyri t.d. eitt varafólk fyri eitt landsstýrisfólk, sum bráðliga fer úr tinginum, tí hin tekur sætið aftur. Lønirnar eru vanliga farnar gjøgnum lønarskipanina uml. 25. í mánaðinum, og eitt tingfólk, sum fer úr tinginum hendan dagin, hevur tá longu fingið útgoldið løn fyri næsta mánaðin umframt teir 5 dagarnar, sum eftir eru av verandi mánaði.

Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Nei	Nei
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Serligar viðmerkingar

Til § 1

Tingfólk fáa í dag eina samsýning, sum er 46.373,69 kr. mánaðarlíga, svarandi til 34. lønarflokk hjá tænaðumonnunum. Hendan verður óbroytt.

Ongar broytingar verða gjörðar í kostnaðarendurgjaldinum samsvarandi tilmælinum frá arbeidsbólkinum, tó so at koyripengar vera latnir eftir stytstu farleið og á bíligasta hátt. Stk. 3 er tó broytt málsliga samsvarandi tilmælinum, tí gamla ásetingin tók hædd fyri, at tingfólk vóru vald í ymsum valdøsum. Eingin innihaldslig broyting er annars í hesum, heldur ikki í skipanini við frádrátti fyri teir dagar, sum tingfólk ikki møtir á fundi.

Kostnaðarískoyti á 2.000 kr. um mánaðin verður varðveitt.

Ongin broyting er gjörd í samsýningunum til næstformenn og nevndarformenn. Hendan er 2.500 kr. um mánaðin, og er óbroytt síðan 1999. Álitið frá lønarbólkinum sigur einki um hesar samsýningar.

Ongin broyting er gjörd í sambandi við ferðing uttanlands. Hildið verður fast í verandi skipan, eins og arbeidsbólkurin mælir til.

Til § 2

Samsýningar v.m. verða goldnar mánaðarlaga afturút frá tí degi, at valið av tingfólki hevur gildi, tvs. frá tí degi, at nýggja tingið er sett, ella tingfólk hevur tikið sætið á tingi.

Hetta er ein broyting í mun til verandi lóg, har samsýning verður goldin frammanundan frá 1. í mánaðinum eftir, at Løgtingið hevur góðkent valbrævið hjá viðkomandi løgtingsfólki. Hetta merkir, at fyri eitt tingfólk, sum fer frá verandi lønarskipan til nýggju skipanina, hevur tað fingið løn frammanundan fyri ein ávísan mánað, samstundis sum tað skal hava løn afturút fyri næsta mánaðin. Hetta hevur onga avbjóðing við sær fyri nývald tingfólk, men merkir, at eitt tingfólk, sum situr á tingi, tá skiftið hendir, fær løn forút fyri ein ávísan mánað, og fær so ikki løn aftur fyrr enn tveir mánaðir seinni, tá tað fær løn afturút fyri næsta mánaðin.

Skipanin við fráfaringsamsýning (bíðiløn) er óbroytt, tó soleiðis, at tingfólk fáa úr 3 upp til 6 mánaðir, og ikki úr 4 upp til 6 mðr. eins og í dag. Hetta merkir, at tingfólk sum ikki verður afturvalt, ella letur vera at stilla upp aftur, fær fráfaringsamsýning eins og í dag.

Samsvarandi tilmælinum frá arbeidsbólkinum er tó gjörd tann broyting, at fyri tingfólk, sum hava aðra lønarinntøku í fráfaringsartíðarskeiðinum, verður hendan mótroknað fult út. Hetta verður gjørt á tann hátt, at tingfólkið fær boð um, at møgulig mótrokning skal gerast, og at viðkomandi verður biðin um at boða frá møguligari inntøku í fráfaringsartíðarskeiðinum. Ov nógv útgoldin fráfaringsamsýning verður kravd inn aftur.

Orðingin í stk. 3 er broytt soleiðis, at tað ikki longur fer at bera til at fáa farloyvi úr Løgtinginum við løn fyri at røkja fólkatingsarbeiðið. Hendan ásetingin at fara uttanlands í arbeidsøringum hevur í mong ár einans verið nýtt, tá tingfólk fáa farloyvi í sambandi við ST-aðalfund, so tað harvið gerst møguligt at fáa eitt varafólk inn á ting.

Til § 3

Stk. 1 er óbroytt í mun galdandi lóg. Í stk. 2 eru ásettar nýggjar reglur um fráfaringsamsýning til varafólk, sum hava sitið á tingi í minsta lagi 6 mánaðir í valskeiðnum, og sum framvegis sita á tingi tveir mánaðir undan løgtingsvali, og sum ikki verða vald á komandi valinum. Í stk. 3 er nýggj áseting um varafólk, sum hava havt sætið á tingi í minsta lagi eitt ár í einum valskeiði, men sum missa sessin, uttan at val verður útskrivað. Hesi fáa fráfaringsamsýning í ein dag fyri hvørjar átta dagar á tingi, tó í mesta lagi í seks mánaðir. Við ásetingunum í stk. 2 og 3 kann

talán sostatt eisini gerast um fráfringarsamsýningar undan valinum (stk. 2) ella mitt í einum valskeiði (stk. 3) og ikki bara aftaná eitt lögtingsval, eins og nú. Mótroknað verður eisini í fráfringarsamsýningini fyri varafólk á sama hátt sum fyri vald tingfólk.

Til § 4

Hendan greinin er óbroytt í mun til galdandi lóg.

Til § 5

Løgtingsfólk fara við hesari ásetingini frá tænaðumannalíknandi eftirlønarskipanini til eina prosentgjaldsskipan, har Løgtingið rindar eftirlønargjald sambært skjali 1 áljóðandi upp til 15% av samsýningini sambært § 1, stk. 1. Løgtingssamsýningin er ikki fevnd av lógini um tvungið inngjald til eftirløn, sum ásett í lögtingslóg nr. 49 frá 14. mai 2013 um eftirløn við seinni broytingum. Eftirlønin kemur til útgjald, tá løgtingsfólk rækka fólkapensjónsaldri.

Til § 6

Hendan lógargreinin javnsetir lögtingsformannin við lögmann í øllum viðurskiftum, tá ræður um løn, eftirløn, ferðing, útbúnað og bústaðarviðurskifti. Orðingin er lögð neyvt uppat orðingini, sum er galdandi fyri lögmann í lógini um samsýning og eftirløn til landsstýrisfólk.

Til § 7

Hendan lógargreinin javnsetir lögtingsformannin við lögmann, tá ræður um fráfringarsamsýning. Orðingin er lögð neyvt uppat orðingini, sum er galdandi fyri lögmann í lógini um samsýning og eftirløn til landsstýrisfólk. Í verandi skipan varðveittir lögtingsformaðurin samsýning sína í 6 mánaðir aftaná, at hann er farin frá. Við nýggju skipanini fær hann samsýning sína í 3 ella 6 mánaðir, alt eftir um hann hevur sitið í embætinum upp til eitt ár ella longri enn eitt ár.

Til § 8

Hetta er ein endurtøka av galdandi lóg, har ásett er, at lögtingsformaðurin sum meginregla ikki eigur at hava onnur stórv, meðan viðkomandi røkir formansembætið.

Til § 9

Gildiskomuregla, sum ásetir, at henda lógin kemur at galda fyri øll tingfólk, sum verða vald eftir komandi val. Galdandi lóg verður sett úr gildi, men hevur kortini gildi fyri tingfólk, sum eru fevnd av lógini í dag, og fyri tey rættindi og tær skyldur, sum hesi og undanfarin tingfólk hava eftir galdandi lóg. Hetta merkir ítøkiliga m.a., at verandi tingfólk í dag hava rætt til bíðiløn (fráfringarløn) eftir 1998-lógini aftaná komandi val, eins og at tey varðveita tey eftirlønarrættindi, sum eru innvunnin fram til henda nýggja lógin kemur í gildi. Gamla lógin kemur sostatt eisini at galda fyri útgjald av tænaðumannalíknandi eftirlønunum frameftir, og fyri tey rættindi, sum hjúnaðfelagi og børn kunnu hava aftaná tingmannin/-kvinnuna. Uppgerðin av, hvussu og nær tænaðumannaftirlønin eftir gomlu lógini verður útgoldin, verður ikki ávirkað av broytingini av eftirlønini, tá henda lóg kemur í gildi. Rætturin til møguligt útgjald verður framhaldandi gjørdur upp eftir 95-ára regluni í § 4, stk. 2 í gomlu lógini, og øll árin í landsstýrinum og í Løgtinginum telja við í hesi uppgerð, eisini tey árin viðkomandi situr í

landsstýrinum ella Løgtinginum aftaná, at eftirlønarskipanin er broytt. Hetta kann koma at merkja, at tingfólk, sum hevur rætt til eftirløn eftir báðum skipanunum, kann hava rætt at fáa gomlu tænaðumannaftirlønina útgoldnað frá 60 ára aldri, men eftirlønin eftir nýggju skipanini verður ikki útgoldin, fyrr enn viðkomandi røkkur galdandi fólkapensjónsaldri.

Á Løgtingi, 7. mars 2023

Bjørt Samuelson

Jóhannis Joensen

Johan Dahl

Hjáløgd fylgiskjøl:

Fylgiskjal 1: Álit við tilmæli um samsýning og eftirløn til løgtingsfólk

Fylgiskjal 2: Útrokning frá Poul Christoffur Thomassen, aktuari